

Vegleiðing um undantaksloyvir við heimild í § 21, stk. 2 í manningarlógini

Sjóvinnustýrið hefur sambært § 21, stk. 2 í løgtingslóg nr. 63 frá 3. juli 1998 sum broytt við løgtingslóg nr. 52 frá 12. mai 2015 um manning av skipum, heimild til at víkja frá lógarásettu førleikakrøvunum til manningina.

Talan er um undantaksloyvi til manningarskjalið, og ikki til vinnubrævið, og er tað sostatt reiðarin, sum skal søkja um undantaksloyvi í tí einstaka førinum.

Ásetingin í § 21, stk. 2 í manningarlógini er soljóðandi:

Sjóvinnustýrið kann í serligum førum og ansandi bindandi altjóða samtyktum, loyva, at persónur verður havdur í starvi, tó at hann hevur ikki slíkt vinnubræv, sum krevst í starvinum, men bert fyri einstaka ferð ella ávíst tíðarbil, sum ikki skal vera longri enn 6 mánaðir.

Undantaksloyvi verður bara givið í serligum førum, og bara um Sjóvinnustýrið metir, at trygðin ikki á nakran hátt verður sett í vanda.

Tá støða skal takast til eina umsókn um undantaksloyvi, verður hetta altíð gjørt grundað á eina ítøkiliga meting av førleika og royndum hjá persóninum, søkt verður um undantaksloyvi fyri. Tó hevur ein ávís praksis tikið seg upp, og niðanfyri eru nøkur dømir um, hvat hugt verður eftir tá søkt verður um undantaksloyvi.

M.a. verður hugt eftir um:

- Reiðarið hevur roynt at søkja eftir skikkaðum fólki
- Viðkomandi lýkur útbúgvingarkrøvini til starvið, men bara manglar siglingstíð
- Viðkomandi søkt verður um undantaksloyvi fyri, lýkur treytirnar til at starvast í tí næsta lægra starvi, sum er undir tí, søkt verður um

Skipara ella maskinstjóra á handilsskipum kann ikki verða givið undantaksloyvi til uttan so, at talan er um ”force majeure”. Tað vil siga, at talan skal verða um heilt serligar umstøður, so sum vanlukku ella kríggj, og tá bara við so stuttari tíð sum yvirhøvur møguligt.

Verður umsókn um undantaksloyvi gingin á mæti, er loyvið galdandi í mesta lagið í 6 mánaðir. Hetta tíðarskeiðið er ætlað at geva reiðara eitt skotbrá til at fáa viðurskiptini viðvíkjandi manningini av skipinum í rætt lag.

Heimild er ikki til at geva standandi undantaksloyvir. Tað vil siga, at tá eitt undantaksloyvi er givið, verður tað ikki automatiskt endurnýggjað, tá 6 mánaða tíðarskeiðið er av. Hetta merkir tó ikki, at undantaksloyvir í ongum føri verða endurnýggjað. Viðgerðin av umsóknini er, sum omanfyri nevnt, grundað á eina ítøkiliga meting. Próvbyrðan hjá reiðariðnum um, at tað ikki er møguligt at útvega fólki, ið lúka formligu krøvini, økist, tá søkt verður um endurnýggjan av undantaksloyvum.

Sjóvinnustýrið hin 10. juli 2018